

கி.பி. 14 ஆம் நூற்றாண்டுச் சம்புவராயர்கள் காலத்தைய நீர்நிலைக் கல்வெட்டு - கண்டுபிடிப்பு

அ. சதீஷ்

இணைப்பேராசிரியர், உலகத்தமிழாராய்ச்சி நிறுவனம்
தரமணி, சென்னை- 113, தமிழ்நாடு, இந்தியா.



(நீர்நிலைக் கல்வெட்டுடன் கல்வெட்டு அறிஞர்
பூங்குன்றன் மற்றும் பேராசிரியர் சதீஷ்)

கல்வெட்டு அமைவிடம்

திருவண்ணாமலை மாவட்டம்
கலசபாக்கம் வட்டம் போளூர் - செங்கம் மாநில
நெடுஞ்சாலையில் 19 ஆவது கி.மீ. தூரத்திலுள்ள
குன்னத்தூரில் (குன்னத்தூருக்கும் தாமரைப்
பாக்கத்திற்கும் இடையில்) விவசாய நிலத்தில்
உள்ளபாறையின் கிழக்குப்பகுதியில் இக்கல்வெட்டு
காணப்படுகிறது. இக்கல்வெட்டு ஏழு அடிகளில்
தமிழ்மொழியில் அமைந்துள்ளது.

கல்வெட்டு வாசகம்

- 1- பாண்டியண்டலையால்
- 2- தண்டாற்கொண்ட காலத்து ஸ்ரீராஜராஜநாராயணஉடையார்க்கு ஸ்ரீகாவே
- 3- யாண்டு 21 ஜெயங்கொண்ட சோழமண்டலத்து பல்குன்றக்கோட்டத்து
- 4- கைபுதநல்லபாடி நாட்டு குன்றத்தாரோம்தாமரைப்பாக்கத்துபுலமுடை
- 5- யன்தொட்டிஏறி(ரி)க்கரைக்கு குண்டில்குழி உழைய(குழிஉசுஇய) போய்
- 6- கொண்டு விற்றுக்குடுத்து இறைஇழிச்சில
- 7- குடுத்தோம் குன்றத்தாரோம்.

கல்வெட்டின்வழி அறியலாகும் அரசனும் அவனது காலமும்

கல்வெட்டின் முதல் அடியிலுள்ள எழுத்துகள் சிதைந்துள்ளன. இதன்காரணமாக முதல்அடியின் செய்திகளை அறிய இயலாத நிலையுள்ளது. ஸ்ரீராஜராஜநாராயணன்என்னும் அரசன் சம்புவராயர் மரபில் வந்தவன். சம்புவராயர் மரபில் மூன்று அரசர்கள் ராஜநாராயணன் பெயரில் அறியப்படுகின்றனர். முதலிரு அரசர்களும் வென்று மண்கொண்ட சம்புவராய அரசனின் புதல்வர்கள். இதனை "இவர் குலசேகர சம்புவராயரின் மகன். ஏகாம்பரநாதன் என்னும் தந்தையின் இயற்பெயரைக் கொண்டவர். தனியரசாக சம்புவராயர்கள் உருவாகப் போர் செய்து நாட்டினை மீட்டமையால் வென்று மண்கொண்ட அரசன் என்னும் பெயரைச் சூட்டிக்கொண்டவர். இவருக்கு இரண்டு மகன்கள். முதலாமவன் மல்லிநாதன் இராசராசநாராயணன், அடுத்தவன் பொன்னின் தம்பிரான் இராசநாராயணன், சகோதரர்கள். இதில் முத்தவனின் மகன் மூன்றாம் ராஜ நாராயணன் "இவருக்கு திருநீற்றுச்சம்பன் என்ற பெயரும் உண்டு" (கோ தங்கவேலு., தியாகராசன். இல., சம்புவராயர் வரலாறு) என்ற கருத்துப் புலப்படுத்துகிறது. மூவருமே ஏறக்குறைய ஒரே காலகட்டத்தில் வாழ்ந்தவர்கள். மூவருமே ஆட்சியில் பங்கு பெற்றிருந்தனர். இக்கல்வெட்டின் தொடக்கத்தில் "பாண்டிய" என்ற சொல்லும் "தண்டார் கொண்ட காலத்து" என்ற சொல்லும் இடம் பெற்றிருப்பதாலும் இப்பகுதியில் பாண்டியர்களைச் சம்புவராயர்கள் வென்றகாலத்தில் இக்கல்வெட்டு வெட்டப்பட்டிருக்க வேண்டும். எனவே இக்கல்வெட்டு முதலாம் நாராயணனின் ஆட்சிக்காலத்தைச் சார்ந்ததாகும். இதனை, "பாண்டியர்களை வென்று இப்பகுதியைச் சம்புவராயர்கள் மீட்டது வென்று மண்கொண்ட சம்புவராயன் காலத்திலும் முதலாம்ராஜநாராயணன் காலத்திலுமாகையால் இக்கல்வெட்டில் குறிக்கப்படும் அரசன் முதலாம் ராஜராஜநாராயணன் ஆவான்" (தங்கவேலு. கோ, தியாகராசன். இல., சம்புவராயர் வரலாறு) என்ற செய்தி வழி அறியமுடிகின்றது. முதலாம் ராஜநாராயணனின் ஆட்சிக்காலம் 1337 முதல் 1363 வரையாகும். இக்கல்வெட்டு 21ஆம் ஆட்சியாண்டில் வெட்டப்பட்டுள்ளதால் இக்கல்வெட்டின் காலம் 1358 ஆகும்.

கல்வெட்டு வழங்கும் செய்தி

தாமரைப்பாக்கத்தில் உள்ள புலமுடையன்தொட்டி ஏரிக்கரைக்கு குன்றத்தூர் கிராமசபையினர் குண்டும் குழியும் நீக்கி (மேடுபள்ளம் சரியாக்கி) நிலத்தினை வரி நீக்கி விற்றுக் கொடுத்துள்ளனர். கொடுக்கப்பட்ட நிலத்தின் அளவினை மிகச்சரியாக அறிய முடியவில்லை. எனினும்

ஏரிக்கரையைப் பாதுகாப்பதற்காக இக்கொடை வழங்கப்பட்டுள்ளது. இக்கல்வெட்டு உள்ள இடத்திலிருந்து மேற்கே ஒரு அரை கிலோமீட்டர் தூரத்தில் தாமரைப்பாக்கம் ஏரி அமைந்துள்ளது. அந்த ஏரியின் பாசனம் தாமரைப்பாக்கத்து நிலங்களுக்கு உரியது. குன்னத்தூர் நிலங்களுக்கு உரியதல்ல. பின் ஏன் குன்னத்தூரார் தாமரைப்பாக்கத்து ஏரிக்குக் கொடையளித்தனர்?

தாமரைப்பாக்கத்து ஏரிக்கு நீர் ஆதாரம் ஏரியின் அருகிலேயே ஓடும் சேயாறு. இந்த ஆற்றிலிருந்து வரும் நீர்கால்வாய் வழியாகத் தாமரைப்பாக்கம் ஏரியை நிறைக்கும். இதனை, "சேயாற்றிலிருந்து பல்வேறு கால்வாய்கள் ஏரிகளுக்குச் செல்கின்றன. அதில் பெருமளவு தற்பொழுது தூர்ந்துள்ளன. (உதாரணத்திற்கு ஈச்சம்புண்டி ஏரிக்குச் செல்லும் கால்வாய் முழுவதும் தூர்ந்துள்ளது" (தங்கவேலு. கோ, தியாகராசன். இல., சம்புவராயர் வரலாறு) என்ற கருத்து விளக்குகின்றது. ஏரி நிறைந்ததும் மிகுதியானதீர் வேறுகால்வாய் வழியாக ஆற்றுக்கே சென்றுவிடும். மிகுதியான வெள்ளப்பெருக்கு ஏற்பட்டால் ஏரியின்கரை உடையவாய்ப்புள்ளது. குன்னத்தூரார் தாமரைப்பாக்கத்து ஏரியின் கரையை வலுப்படுத்தக் கொடை அளித்தமைக்கு முதன்மையான காரணம், தாமரைப்பாக்கத்து ஏரியின் கரை உடைந்தால் இக்கல்வெட்டு உள்ளநிலம் உட்பட குன்னத்தூரைச் சார்ந்த நிலங்கள் நீர் நிரம்பிப் பாழ்படும். அவ்வாறு இதற்குமுன் நிகழ்ந்திருக்கலாம். எனவே குன்னத்தூரிலுள்ள நிலங்கள் பாழ்படாமல் இருக்க தாமரைப்பாக்கத்து ஏரியின் கரையை வலுப்படுத்த இக்கொடை அளிக்கப்பட்டிருக்கலாம். மேலும் கரையை வலுப்படுத்தி நீரினைத் தேக்கி வைப்பதன் மூலம் இப்பகுதியுள்ள நிலத்தடிநீர் ஆதாரத்தை மேம்படுத்த இக்கொடை அளிக்கப்பட்டிருக்கலாம். ஆக தமிழகத்தின் நீர்நிலைப் பாசனப் பொறியியல் நுட்பத்தினை அதன் முதன்மையினை உணர்த்தக் கூடிய கல்வெட்டாக இதனைக் கொள்ளலாம்.

நன்றி

இக்கல்வெட்டுக் களஆய்வில் உதவிசெய்த பூ.மணிகண்டன், ம.முருகன், இரா.சிவக்குமார் ஆகியோருக்கும் கல்வெட்டியல் அறிஞர் இரா.புங்குன்றன் அவர்களுக்கும் நன்றி.

DISCOVERY OF SAMBOORVARAYAR PERIOD INSCRIPTION RELATED TO WATER BODY

A. Sathish

This inscription was discovered in the eastern side of a rock in an agricultural land near a village called Kunnathoor situated in 19th km in the Polur-Sengam Highway in Tiruvannamali District, Kalasapakkam Taluk. The culvert has 7 tamil lines. It belongs to the period of the ruler Narayana I. For the lake of Pulamudayanthotti in Tamaraipakkam, the people of Kunnathoor have paved the lands, strengthened the bunds and handed over the lake to them. The Tamaraipakkam lake provides irrigation to the Tamaraipakkam lands which is situated 500 mts away from the culvert. The water source for the lake comes from river called Seyaru and once the lake gets filled, the surplus water will return to the river canal. If there are floods, the buds of the lake may get broken and it will flood both the villages. So the people of Kunnathoor might have donated money to strengthen the bunds of the lake and in turn it might have also resulted in the rise of ground water level in that region. Thus this culvert gains significance in terms of portraying the knowledge of our ancestors about water management.